

Quddiem l-Arbitru ghas-Servizzi Finanzjarji

Kaz ASF 077/2021

JG (l-ilmentatur)

vs

MAPFRE MSV Life p.l.c. (C 15722)

(il-provditur tas-servizz)

Seduta tat-22 ta' Marzu 2022

L-Arbitru,

Ra l-ilment¹ fejn l-ilmentatur issottometta li kien akkwista polza fuq il-hajja fejn gie mwieghed li fid-data tal-maturità jigi moghti s-somma ta' Lm88,900, u dan kif johrog minn stima annessa bhala DOK A. Sabiex l-ilmentatur jigi konvint jixtri l-polza gie spjegat lilu diversi drabi li mal-maturità kellu jistenna li jircievi tal-anqas is-somma ta' €207,082.

Apparti minn hekk, fuq wara tal-istess *quotation*, il-'*bank manager*' kien kiteb is-somma ta' Lm80,442 (DOK B) li, skont l-ilmentatur, din kienet garantita. Din is-somma kienet il-*worst case scenario*. Ghalhekk, fid-data tal-maturità, l-valur tal-polza ma kienx ser jinzel taht din is-somma.

Illi r-rapprezentant tal-Bank, Noel Abela, sabiex jikkonvinci lill-ilmentatur kien ittimbra l-*quotation* in kwistjoni bit-timbru ufficjali tal-Bank u dan bl-intiza illi tant il-figuri huma garantiti, li kien sahansitra lest jittimbrahim.

Illi fuq wara tal-istess kwotazzjoni, il-valur kien gie miktub mill-*Branch Manager* tal-Mellieha, Charles Vassallo.

¹ Pagna (P) 3

Illi barra minnhekk, ma inghatat l-ebda spjegazzjoni lill-ilmentatur dwar ir-riskji involuti, kif jahdem il-prodott, kif jigi ikkalkolat il-valur tal-investment jew informazzjoni pertinenti ohra, la verbalment u lanqas bil-mitkub.

Illi l-provditur tas-servizz iggarantixxa hlas minimu fid-data tal-maturità ta' €207,082 u, sahsitra, bhala '*worst case scenario*' ta' €187,333; u sabiex l-ilmentatur jigi konvint, il-*quotation* giet ittimbrata biex jigi muri li l-minimu hu garantit.

Illi l-ilmentatur iddecieda li jixtri l-prodott kagun tal-*messa en scena* tar-rapprezentanti tal-provditur tas-servizz.

Illi peress li l-ilmentatur gie zvizat meta xtara l-prodott, allura, ma giex rispettatt il-principju ta' *utmost good faith*' imma jirrizulta li kien hemm *mala fede*.

Illi l-provditur tas-servizz digà hallas lill-ilmentatur is-somma ta' €92,357 u dan minghajr pregudizzju ghal kull ilment jew azzjoni li seta' kellu jew li kien ser jiehu.

Ghalhekk l-ilmentatur talab id-differenza bejn l-ammont li kien gie garantit u dak effettivament imhallas ammontanti ghal €114,724, barra l-imghax legali mit-8 ta' Jannar 2021, sad-data tal-hlas effettiv.

Ra r-risposta tal-provditur tas-servizz li tghid:

1. Illi s-socjetà esponenti tirreferi ghall-fatt allegat mill-ilmentatur illi kien hemm diskrepanza bejn il-*maturity value* fir-rigward tal-polza in kwistjoni (li l-ilmentatur erronjament indika fl-ilment tieghu bin-numru 25478 ghax fil-fatt il-polza in kwistjoni ghandha n-numru 27908) u l-ammont indikat bhala *estimated maturity value including reversionary and terminal bonus* fil-*quotation* datata 5 ta' Jannar 1996 li giet ipprezentata mal-ilment, li inghatat minn *Bank of Valletta plc* bhala intermedjarju tas-socjetà esponenti ghall-bejgh tal-polza in kwistjoni. Ghalhekk, permezz tal-ilment tieghu, l-ilmentatur qieghed jitlob lill-Onorabbli Arbitru jiddikjara u jiddeciedi illi s-socjetà esponenti tigi ordnata thallas Euro 114,724 li tirrapprezenta d-differenza bejn l-*estimated maturity value including reversionary* u *terminal bonus* indikat fil-*quotation* fuq imsemmija u l-*maturity value* fl-ammont ta' Euro 92,357.40 li già thallas lill-ilmentatur.

Fl-umli fehma tas-socjetà esponenti, it-talba tal-ilmentatur hija infondata fil-fatt u fid-dritt u dan ghal diversi ragunijiet li ser jigu spjegati fis-suespost.

2. Dan qed jinghad minhabba illi fl-ewwel lok, is-socjetà esponenti kienet disposta illi thallas l-ammont li kien imwieghed bil-kuntrarju ta' dak li qed jghid l-ilmentatur. Dan qed jinghad ghax l-obbligu tas-socjetà esponenti taht il-polza in kwistjoni kien dan li gej:

'The COMPANY HEREBY AGREES to pay the greater of either the Basic Sum Assured or Policy Account (if any) and/or the specified additional Benefits (if any) ...'.

F'dan il-kaz, il-*basic sum assured* kien jammonta ghal Euro 53,023.53 u fid-data tal-maturità tal-polza, il-valur tal-*Policy Account* kien jammonta ghal Euro 92,357.40. Ghalhekk is-socjetà esponenti ottemprat mal-obbligi taghha taht il-polza meta hallset '*the greater of either the Basic Sum Assured or Policy Account*' fl-ammont ta' Euro 92,357.40. Dan l-obbligu johrog mill-polza li kopja taghha qed tigi hawn annessa u mmarkata bhala Dok. MSV1.

3. Il-kalkoli li qed jirreferi ghalihom l-ilmentatur huma riflessi fil-*quotation* tal-*Bank of Valletta* datata 5 ta' Jannar 1996 li nharget fir-rigward tal-polza in kwistjoni. Il-*quotation*, kif l-isem jindika hija biss stima (*estimate* jew *illustration*). Kieku wiehed seta' jiehu l-ammont tal-imsemmija stima sabiex jiddetermina l-kumpens allegatament dovut lill-ilmentatur, allura, jfisser li l-*Estimated Maturity Value including Reversionary Bonus* u l-*Estimated Maturity Value including Reversionary and Terminal Bonuses* issa jkunu gew moghtija tifsiriet ferm differentl minn dik ta' stima (*estimate* jew *illustration*) (hekk kif kienu gew uzati u kif jinftehem bit-tifsira normali tal-kliem) u jiehd u minflok tifsira zbaljata ta' ammonti garantiti sabiex, konvenjentement, l-ilmentatur jivvanta l-pretensjonijiet infondati tieghu.
4. Il-kwotazzjoni li giet moghtija lill-ilmentatur kienet ibbazata fuq ir-rati ta' qligh li kienu qed jintuzaw dak iz-zmien. Il-figuri kkwotati ma kinux ammonti garantiti imma '*Estimated Maturity Values*' ibbazati fuq il-kundizzjonijiet ta' investiment u c-cirkostanzi ta' dak iz-zmien. L-aktar

fattur important li jaffettwa r-rati tal-*bonus* huwa l-prestazzjoni tal-investment sottostanti. Fis-snin recenti, l-prestazzjoni tal-investment internazzjonali kienet aktar baxxa. Madankollu, s-socjetà esponenti tikkonferma li l-kwotazzjoni li tat fil-bidu tal-polza in kwistjoni kienet fil-fatt korretta skont ic-cirkostanzi finanzjarji ta' dak iz-zmien u ghalhekk agixxiet *in bona fede*.

5. In oltre, irid jinghad illi fil-*quotation* kien hemm distinzjoni bejn *reversionary bonuses* u *terminal bonuses* u li s-socjetà esponenti ma kinitx obligata li thallas it-*terminal bonuses* hekk kif indikat bil-kliem '*if any*'. Ghalhekk, is-socjetà esponenti bl-ebda mod ma kienet qed tiggarrantixxi lill-ilmentatur li mal-maturar tal-polza in kwistjoni hu kien ser jircievi l-ammont ta' Euro 207,082.31 ghax dak l-ammont kien biss stima u kien jinkludi t-*terminal bonus* illi forsi ma kienx ser jithallas fuq l-immaturar tal-polza. Fil-fatt, l-estimated *maturity value including reversionary bonus* kien hafna anqas u, cioè, fl-ammont ta' Euro 150,605.33.
6. Irid jinghad ukoll illi fil-*policy schedule* tal-polza, li giet annessa mal-ilment (*fol. 46*), jinghad espressament illi fir-rigward tal-*investment premium*, '*In respect of each premium paid, Lm992.47 shall be credited to the Policy Account which will be increased by the bonuses which may be declared by the Company from time to time.*' Dan ikompli juri illi mill-bidu tal-polza, l-ilmentatur kien infurmat illi kien hemm element ta' investment u li l-*bonuses* ma kinux mandatorji izda kien fid-diskrezzjoni tas-socjetà esponenti illi tiddikjara jew ma tiddikjarax dawn il-*bonuses*. Dan ikompli juri illi s-socjetà esponenti tat bizzejjed informazzjoni lill-ilmentatur li l-polza in kwistjoni kienet volatili u dan ghall-kuntrarju ta' dak li l-ilmentatur allega fl-ilment tieghu. Mill-*proposal form* li giet ipprezentata mal-ilment jidher bic-car li l-ilmentatur kien konxju illi kien qieghed jaghmel investment ghax fil-parti tal-*proposal form*, '*Reason for policy*', l-ilmentatur kiteb '*Investment*', kopja hawn annessa u mmarkata Dok. MSV2.
7. Irid jinghad illi anke wara l-hrug tal-polza in kwistjoni sal-maturità taghha, is-socjetà esponenti baqghet tagixxi *in bona fede* minhabba illi dejjem amministrat l-*MMSV With Profits Fund* (cioè, l-fond illi taghmel parti

minnu l-polza in kwistjoni) ghan-nom u fl-ahjar interess tad-detenturi tal-poloż tagħha li illum jaqbu t-80,000. Fil-fatt, is-socjetà esponenti agixxiet b'mod professjonali u b'mod trasparenti matul il-perjodu kollu tal-polza. Dan qed jinghad għaliex l-amministrazzjoni tal-fond fuq imsemmi u kif isiru l-investimenti huwa taht skrutinju mhux biss tal-Bord, tal-*management* eżekuttiv u tal-*investment committees* tas-socjetà esponenti, imma wkoll taht skrutinju tal-attwarji, *Willis Towers Watson*, ditta internazzjonali, professjonali u indipendenti, kif ukoll taht skrutinju tal-MFSA.

8. In oltre, is-socjetà esponenti tixtieq tispjega illi n-natura ta' '*With Profits*' hija tali li d-decizjoni tal-investment tittiehed mill-kumpanija tal-assigurazzjoni u mhux mill-assikurat. Jista' jsir paragon mal-*Unit Linked products* li joffru l-facilità li d-decizjoni tal-investment tittiehed direttament mill-assikurat imma, mbagħad, din m'għandha l-ebda garanzija. B'kuntrast, taht il-metodu ta' '*With Profits*', il-kumpanija tal-assikurazzjoni tiehu l-piż tad-decizjoni tal-investment stante illi tipprovdi garanziji li l-*investment premium* u l-*bonus* li jkun gew iddikjarati fil-passat fil-fatt jithallsu lill-assikurat u, għalhekk, ma jistghux jinzlu jew jitnehew minkejja c-caqliq fis-suq. Minkejja dan, xorta wahda hemm grad ta' trasparenza rigward kif qed jigu investiti l-*premiums* li jithallsu mill-'*With Profits*' permezz ta' *Chartbook* li jinsab fuq il-*website* tas-socjetà esponenti www.msvlife.com li jigi aggornat kull tliet xhur. Jinsab ukoll fuq is-sit elettroniku tas-socjetà esponenti '*A Simple Guide to the With Profits Fund*'.
9. Irid jinghad ukoll illi is-socjetà esponenti kienet trasparenti fl-imagħba tagħha għax fil-fatt ta' kull sena, is-socjetà esponenti dejjem zammet lill-ilmentatur mgharraf ezattament b'dak li kien qed jigi fid-dettall bl-andament tar-rati tal-imghax li kienu qegħdin jigu kkreditati lill-polza *de quo* billi forniet lill-ilmentatur (kif għamlet ovvjament mad-detenturi tal-poloż kollha tagħha) bil-valuri attwali tal-polza *de quo*, permezz tal-*Bonus Statements* li magħhom kien ukoll jigi anness dokument iehor imsejjah *Important Notes*, u sa mill-2001 kien ukoll jigi anness dokument iehor imsejjah *Media Release* li kopji ta' whud minnhom kienu annessi mal-ilment. Fil-fatt, fl-ilment tiegħu l-ilmentatur ma jichadx illi kien infurmat

mis-socjetà esponenti dwar kif kienet qed tmur il-polza in kwistjoni. Dan minhabba l-fatt illi l-ilmentatur kien jircievi minghand is-socjetà esponenti l-*statements* kull sena. Il-*Bonus Statements* kienu juru l-progressjoni fit-tkabbir tal-polza minn sena ghal sena. L-*Important Notes* annessi mal-*Bonus Statements* mahruqa kull sena, il-*media releases*, kif ukoll l-ittri msemmija jaghmluha cara li r-rati tal-*bonus* ma kinux garantiti u li kienu jiddependu fuq prestazzjoni tal-investimenti u, ghalhekk, l-investimenti setghu jitolghu jew jinzlu.

10. Irid jinghad ukoll illi bhal kull fond iehor ta' investiment, l-andament tal-*MMSV With Profits Fund* huwa kompletament u dejjem soggett ghal dawk il-kambjamenti u caqliq ta' valuri fis-swieq kemm finanzjarji, kemm ta' proprjetà immobbli u ta' assi oħrajn illi gewwa fihom jinvesti l-*MMSV With Profits Fund*. L-ebda indikazzjoni ta' kif jista' jizviluppa l-valur tal-investment ma jista' qatt jittiehed bhala vangelu u, kif jaf kulhadd, il-valur tal-investment jista' joghla kif ukoll jinzel u l-passat mhux garanzija tal-futur.
11. Għahekk il-valuri indikattivi tal-investment tal-polza meta giet mibjugha lill-ilmentatur bl-ebda mod qatt ma gew deskritti li kienu garantiti. Id-diminuzzjoni fil-valur tal-investment kif deskritt fl-ilment ma huwa xejn hlief riflessjoni tal-andament tal-investimenti u tal-fond hawn fuq imsemmi tul il-perjodu kollu li ilha fis-sehh din il-polza. Però, jekk wiehed jaghmel analizi dettaljata fejn jittiehdu in konsiderazzjoni l-fatturi kollha (u mhux uhud biss minnhom) wiehed jasal għall-konkluzjoni li xorta wahda dik il-parti tal-polza in kwistjoni, li hija l-parti tal-investment, (u mhux il-parti tal-assikurazzjoni fuq il-hajja) marret tajjeb kif ikkomparata ma' investimenti komparabbli fis-swieq tal-investment tul il-kors tal-perjodu tal-polza *de quo*. Fil-fatt, l-*average net rate of return* tal-polza in kwistjoni meta jitnaqqas l-*investment premium* li thallas mill-*maturity value* jammonta għal 3.44% u, cioè, l-ilmentatur għamel gwadann ta' Euro 34,561.65. Id-differenza bejn il-*maturity value* u dak li qed jippretendi li jircievi l-ilmentatur mhi xejn hlief differenza bejn is-somma stmata (*estimate* u *illustration*) fil-*Quotation* u l-valur attwali tal-investment meta mmaturat l-istess polza. Dan il-valur attwali tal-

investment huwa l-ammont li kien dovut lill-ilmentatur taht il-polza *de quo*.

12. Apparti l-element ta' investment, suggett principali ta' din il-vertenza, il-polza in kwistjoni kellha wkoll tkopri r-riskju tal-mewt tal-ilmentatur matul il-kors tal-perjodu tal-istess polza, liema kopertura ovvjament ghandha prezz u liema prezz qed jigi totalment injorat mill-ilmentatur fl-ilment tieghu. L-ghan tal-polza in kwistjoni kien barra li jipprovdi '*a medium to long term tax efficient investment*', u pagament hieles mit-taxxa meta timmatura l-polza, ukoll li jkun hemm beneficciu garantit pagabbli fil-kaz ta' mewt qabel il-maturità tal-polza. L-uniku ammont li kien garantit taht din il-polza kien is-*sum assured* fl-ammont ta' Euro 53,023.53 (Lm22,763) li kien jithallas lill-eredi tal-ilmentatur kieku gie nieqes matul il-perjodu tal-polza anke jekk kieku gie nieqes mill-ghada stess li hallas l-ewwel *premium* fl-ammont ta' Euro 2,329.37, jew jekk il-*policy account* kien anqas mis-*sum assured*. Dan juri illi s-socjetà esponenti ottemporat mal-obbligi kuntrattwali taghha ghax lahqet l-ghanijiet tal-polza in kwistjoni meta l-istess polza lahqet *maturity value* fl-ammont ta' Euro 92,357.40. Ghalhekk, minkejja t-tnaqqis recenti fir-rati tal-*bonus* matul iz-zmien xorta wahda l-polza in kwistjoni kienet investment siewi ghaliex minbarra l-*Maturity Value* hieles mit-taxxa, u illi kien hemm *rate of return* tajjeb hafna, il-polza ipprovdiet ukoll kopertura fuq il-hajja li mhux generalment disponibbli taht forom ohra ta' tfaddil regolari.
13. Ghalkemm, ghall-grazzja t'Alla, l-ilmentatur ghadu maghna, il-beneficciu tal-life cover kienet importanti ghall-ilmentatur minhabba illi uza l-polza ghal 21 sena, cioè, bejn is-6 ta' Frar 1997 sat-3 t'April 2018, bhala garanzija favur *Mid-Med Bank* u sussegwentement favur l-*HSBC Bank Malta plc*. Qed jigi anness id-dokumentazzjoni mal-garanziji favur il-banek immarkati bhala Dok. MSV 3.
14. Is-socjetà esponenti tixtieq tishaq illi l-bejgh tal-polza in kwistjoni sar *ai termini* ta' regolamenti applikabbli fil-mument tal-bejgh tal-polza u, cioè, fis-sena 1996.

15. Finalment, is-socjetà esponenti tixtieq tishaq għall-ahhar darba illi hija qatt fl-ezekuzzjoni tal-kuntratt relattiv u, cioè, fir-rigward tal-polza bin-numru 27908, ma kienet inadempjenti jew agixxiet b'mod qarrieqi; ma kisret ebda termini pattwiti bejn il-partijiet; u ma zgwidatx lill-ilmentatur fl-ebda stadju; u, għalhekk, m'għandhiex tkun ordnata sabiex thallas kumpens lill-ilmentatur jew spejjez ta' din il-procedura li saret inutilment mill-ilmentatur, hekk kif ser jigi ppruvat waqt it-trattazzjoni ta' dan l-ilment.

Sema' lill-partijiet

Ra l-atti kollha tal-kaz

Jikkonsidra

L-Arbitru jrid jiddeciedi l-ilment b'referenza għal dak li, fil-fehma tiegħu, hu gust, ekwu u ragonevoli fic-cirkostanzi partikolari u mertu sostantivi tal-kaz.²

L-ilmentatur jgħid fl-ilment³ li hu kien gie mwiegħed minn Noel Abela li bieghlu l-polza, is-somma ta' Lm 88,900 (€207,082) u jsemmi wkoll li Charles Vassallo kien kitiblu fuq wara tal-istima is-somma ta' Lm80,422 (€187,333). Għalhekk, il-*worst case scenario* kien dak li tah Vassallo. Hu jgħid li l-Bank kien digà hallsu s-somma ta' €92,357 mad-data tal-maturità u qed jippretendi s-somma ta' €114,724 bhala differenza bejn dak li gie mwiegħed u dak li gie mħallas.

Min-naha tiegħu, il-provditur tas-servizz, fost affarijiet oħra, jgħid li l-ilmentatur kien ha l-polza biex ikopri l-garanzija li tintalab mill-Bank meta jislef il-flus; li l-ammonti indikati fuq il-kwotazzjoni ma kinux garantiti imma kienu biss stima u, għalhekk, ma kellu jhallas xejn aktar lill-ilmentatur.

L-Arbitru jrid iqis kull kaz fuq il-mertu u **c-cirkostanzi partikolari** tiegħu kif iggwidat mill-Artikolu 19(3)(b) tal-Kapitlu 555 tal-Ligijiet ta' Malta.

U sabiex jasal għall-konkluzjoni gusta tal-kaz, l-Arbitru ser janalizza l-provi li tressqu quddiemu.

Il-Verzjoni tal-Ilmentatur

² KAP 555, Art. 19(3)(b)

³ P. 3

L-ilmentatur xehed⁴ li hu kellu kontijiet bankarji mal-BOV Mellieha *Branch* u kellu relazzjoni tajba ma' wiehed mill-*Assistant Managers* li kien jigu hu l-mara tieghu. Kien iltaqa' kemm ma' Charles Vassallo u kemm ma' Noel Abela li kien ibiegh il-poloz fil-*Branch* tal-Mellieha tal-BOV u hargulu *quotation* li hi mmarkata bhal DOK A li tirrifletti l-*claim* tieghu.

Jghid li hu kien xettiku ghall-ewwel izda Noel Abela kien qallu li jiggarantilu l-figuri u qabad it-timbru u ffirmalu l-*quotation*. Hemm id-data tal-5 ta' Jannar 1996 meta tah il-*quote*. It-timbri li ghamillu huma garanti ta' dak li wieghedu.

Wara li Noel Abela kien tah il-figuri tal-*quote*, Charles Vassallo kitiblu bil-*handwriting* tieghu fuq wara ta' DOK A (li hu DOK B) li assigurah mill-figuri.

Dwar dawn il-figuri l-ilmentatur qal:

*'Gejt assigurat ghal darba, darbtejn, tlieta li c-cifra kienet Lm88,900 l-oghla li nista' niehu u, worst case scenario, kont niehu Lm64,654. Fuq il-backside, il-figura tvarja xi ftit, Lm80,422 – kif hadimha hu. Qalli li Death hu Lm21,715 u Lm1,000 inclusive huwa l-premium. Anke c-cifra ta' Lm80,422 hija fl-istess akkwata ta' dik ic-cifra li gejt imwieghed jien.'*⁵

Aktar tard fix-xhieda tieghu qal hekk:

*'Peress li hemm diversi figuri fuq il-polza, hemm is-Sum Assured ta' Lm22,000, l-Estimated Maturity Value including Reversionary Bonus ta' Lm64,000, hemm is-somma ta' Lm88,900 u fuq il-karta fuq wara hemm Lm80,422, mistoqsi, allura, liema somma minn dawn kollha kont qed nippretendi li niehu wara 25 sena, nghid li meta hadt il-polza jien kelli f'mohhi li ser niehu circa ta' Lm80,000.'*⁶

Xehed ukoll li qalulu li barra li kien jiehu s-somma mal-maturità , seta' juza din il-polza bhala garanzija ghal xi self li seta' jiehu mill-bank, però, ma inghatax aktar spjegi.

Fiz-zmien li ha l-polza huwa kien fin-negozju. Qabel din il-polza jista' jkun li kellu xi *'loan protector'* li gieghelu jiehu l-Bank meta jiehu xi *loan*.

⁴ PP.80-84

⁵ P.81

⁶ *Ibid.*

Dwar jekk il-polza hadhiex proprju ghax kien ser jiehu *loan*, l-ilmentatur ma kienx car fix-xhieda tieghu ghax qal:

*'Qabel din il-polza, jista' jkun li kelli xi loan protector li gieghelni niehu l-bank meta niehu xi loan. L-ewwel loan li hadt mill-bank kienet minghajr garanzija, xi Lm5,000; jigifieri, jista' jkun li jekk jesigi l-bank li kelli xi polza kienet saret proprjament meta timla l-karti u jsir l-iStanding Order. S'hemmhekk naf bhala poloz li seta' kien hemm. Nassumi li kelli ghax self mal-bank kelli matul iz-zmien fil-hajja tieghi.'*⁷

Enfasizza li t-timbru li ghamillu Noel Abela fuq il-*quotation* kien xhieda tal-garanzija li kien tah ghall-figuri ikkwotati.

Waqt il-kontroezami gie mistoqsi li galadarba l-figura mnizzla minn Vassallo kienet anqas mill-oghla somma tal-*quotation*, kif kien qed jghid li l-ammont ta' Lm88,900 kienet garantita, wiegeb li kien hemm l-ammont gholi u l-iehor jigi il-*worst case scenario*'.

Aktar 'il quddiem, meta mistoqsi kif barra l-figura ta' Vassallo ta' Lm80,000 kien hemm fuq il-*quotation* is-somma ta' Lm64,000, kif ghazel li l-*worst case scenario* kellu jkun ta' Lm80,000 u mhux Lm64,000:

*'nghid li l-worst case scenario hu Lm64,000 u mhux Lm80,000.'*⁸

Jispjega li Vassallo ma kienx qallu li l-*worst case scenario* kellu jkun ta' Lm80,000, izda kien Noel Abela li qallu li *worst case scenario* kellu jkun ta' Lm64,000.

Jammetti wkoll li ma kienx hemm somma fissa izda kienet somma fil-*bracket* bejn Lm64,000 u Lm88,000; u t-Lm80,000 ta' Vassallo kienet taqa' wkoll f'din il-*bracket*. Kien jaf li s-somma kienet bejn wiehed u iehor LM80,000, ghax hekk qal lil martu meta mar id-dar. Imma qatt ma haseb li fid-data tal-maturità kien ser jiehu Lm30,000.

Jghid li Noel Abela meta ghamillu t-timbru qallu: '*Niggarantihomlok*'.⁹ Jixhed ukoll li t-timbri ma kinux isiru regolarment mill-Bank u sar it-timbru fuq il-

⁷ P. 82

⁸ P. 83

⁹ P. 84

quotation biex Noel Abela jikkonvincih jixtri l-polza. Jikkonferma li uza l-polza ghal 21 sena bhala *pledge*.

Il-Verzjoni tal-Provditur tas-Servizz

Ghall-provditur tas-servizz xehedu Noel Abela,¹⁰ Charles Vassallo¹¹ u Victor Farrugia.¹²

Noel Abela, li kien il-persuna li biegh il-polza, xehed li hu kien jahdem mal-*Bank of Valletta* u kien il-*Branch* tal-Mellieha.

Jispjega li hu kien jaf lill-ilmentatur ghaliex appart li kien jigi minn Charles Vassallo, li kien kollega tieghu, l-ilmentatur kien imur ta' spiss il-Bank. Xehed li kien l-ilmentatur li kien avvicinah biex jixtri l-polza. Ma kienx jaf jekk ghamilx dan ghaliex kien tkellem ma' Vassallo qabel.

Kien spjega lill-ilmentatur li kien hemm diversi poloz fuq il-hajja. Kien hemm dik li tissejjah *life cover* li kienet tkopri biss hajtu u l-ammonti li jithallsu f'kaz ta' mewt kienu garantiti. Maghha seta' jaghmel *endowments* fejn l-MSV tkun qed tinvesti dawk il-flus u hu jkun qed jiehu *bonuses* kemm-il darba taghmel qligh l-MSV kull sena.

Milli jiftakar fuq il-*life cover* ta' Lm22,763, kien iddiskuta mal-ilmentatur il-possibilita' li jekk dan jissellef mill-Bank ser ikollu ammont bizzejjed li jservi ta' garanzija. Offrielu wkoll li seta' jinvesti *b'endowment policy* u li l-qligh taghha kien jiddependi fuq il-qligh tal-MSV.

Dwar it-*terminal bonus* spjegal li dan jiehd jekk izomm il-polza sal-ahhar. Fuq ir-*reversionary bonus* spjegal li dawk jitolghu u jigu akumulati skont il-profitti fuqhom - skont il-profitti li taghmel l-MSV matul is-snin sakemm timmatura l-polza. L-unika haga li kien iggarantixxa kienet is-*sum assured*. Jghid li ma ggarantixxiex li bhala *worst case scenario* kien jiehu s-somma ta' Lm64,650.

Dwar it-timbru li ghamel fuq il-*quotation* xehed hekk:

'Qed jinghad li jien ittimbrajt il-quotation bit-timbru tal-BOV ghal darba, darbtejn, biex nikkonvinci lis-Sur JG li l-Estimated Maturity Value kien garantit,

¹⁰ P. 106-108

¹¹ P. 104-105

¹² P. 90-93; 108-110

*nghid li t-timbru jintuza l-hin kollu fil-bank; kull karta li taghmel trid tittimbraha ghax fuqu jkollok in-numru tieghek. Jekk ittimbrajt darbtejn, forsi ghax wiehed ma giex car daqs l-iehor, imma ma jfissirx li ghax tajt tnejn jien kont qed niggarrantilu. Jien ufficjal il-bank kont mhux skrivan f'xi banka tal-lottu, jigifieri, mhux ser nuza t-timbru biex nipperswadi lil dak li jkun biex jaghmel xi haga li ma jridx jaghmel. It-timbru jintuza f'kull dokument il-bank.'*¹³

Dwar il-figuri li nizzel Charles Vassallo fuq wara tal-*quotation*, ix-xhud jghid li Vassallo ma kienx hdejh meta hareg il-*quotation* u l-ilmentatur seta' mar ikellmu wara.

Meta spjega x'kienu jfissru l-ammonti fuq il-*quotation*, ix-xhud qal li:

*'... kif digà spjegajt, l-estimated value - l-ewwel wiehed – dawk huma l-bonuses li taghti l-Middlesea kemm-il darba taghmel profitt u zzidhom mal-kapital tieghu; il-bonus l-iehor – it-Terminal Bonus – hu bonus li tista' taghtih jew ma taghtihx il-Middlesea jekk il-klijent izomm il-polza sal-ahhar tat-terminu.'*¹⁴

Noel Abela jghid li hu kien offra lill-ilmentaur li jew jiehu l-*life cover* biss biex ikopri l-*loans* li seta' jiehu jew inkella jiehu *endowment policy* li mal-maturità kienet trendilu ghall-investment li jkun qed jaghmel.

Jikkonferma li fid-data li nbieghet il-polza, l-impjegati tal-Bank ma kellhom l-ebda *performance bonus* relatat ma' kemm ibieghu poloz u lanqas kellhom *target* x'jilhqu.

Charles Vassallo kien *Assistant Manager* tal-BOV fil-*Branch* tal-Mellieha.

Jghid li ma kienx hu li ghamel il-bejgh tal-polza. Jammetti li kien hu li ghamel il-figuri fuq DOK B. Hu kien ihajjar lill-klijenti kollha li jkunu ser jiehd *loan* sabiex jixtru l-*endowment policy* ghax bil-*life cover* biss ikunu qed ihallsu l-*premium* u ma jiehd xejn; u bl-*endowment policy* kienu jiehd xi haga fl-ahhar. Hu ma kienx prezenti waqt il-bejgh tal-polza.

Mitlub jispjega l-figuri li ghamel fuq DOK B jghid hekk:

¹³ P. 106-107

¹⁴ P. 107

‘Mitlub nispejga xi ktibt u x’kienu dawn il-figuri fuq wara tal-quotation, nghid li probabbli nkunu semmejna xi sum assured differenti mill-ohra, allura, jkun naqas l-estimated value.

Nghid li l-Lm21,715 kien sum assured differenti. Jien nghid li ma ggarantejt lux lis-Sur JG li kien ser jiehu Lm80,422; ma kienx kompitu tieghi li niggantixxi ammonti; dik kienet biss calculation, stima.’

Jghid li t-timbru kienu juzawh skont il-bzonn; ghalhekk qieghed it-timbru biex jintuza. Jghid li ghalkemm seta’ kien hemm *targets* kemm jinbieghu poloz, l-impjegati kienu jiehd u biss il-paga.

Victor Farrugia xehed permezz tal-*affidavit*,¹⁵ u wiegeb il-mistoqsijiet waqt il-kontroezami.¹⁶

Hafna partijiet fl-*affidavit* huma wkoll imsemmija fir-risposta tal-provditur tas-servizz u, ghalhekk, m’hemmx lok li jigu repetuti.

Fost affarijiet ohra, ix-xhud qal li l-ammonti tal-*quotation* kienu biss stima u ma kinux garantiti. Jghid ukoll li l-ilmentatur kienu uza l-polza bhala plegg ghal 21 sena shah. Kellu *sum assured* fuq hajtu. Il-fatt li gew indikati zewg valuri fuq il-polza hu prova li l-ebda somma ma kienet garantita.

Jghid ukoll li l-polza inbieghet skont ir-regolamenti ta’ dak iz-zmien u l-provditur tas-servizz zamm mal-obbligi kuntrattwali tieghu u ta lill-ilmentatur is-somma dovuta mal-maturità.

L-ilmentatur kien jigi mgharraf kull sena bil-*bonuses* peress li kien jintbaghtlu *statement* annwali. Il-provditur tas-servizz dejjem agixxa *in bona fede*. Barra minn hekk, il-parti tal-investment tal-polza marret tajjeb. Sahansitra, l-ilmentatur ghamel qligh ta’ €34,561.65, u kieku ghamel biss *Term Policy* biex ikopri l-*loans* ma kien ser jircievi xejn lura fid-data tal-maturità. Ukoll, il-*maturity value* kien hieles mit-taxxa.

Waqt il-kontroezami spjega li l-maggor parti tal-*premium* kien imur ghall-parti tal-investment. Jghid ukoll li meta nbieghet il-polza fl-1996, l-MSV ma tantx

¹⁵ P. 90-93

¹⁶ P. 108-110

kellha kompetizzjoni. Ir-rata ta' 6.75% kienet ir-rata ta' meta nbieghet il-polza fl-1996.

Spjega li:

'Normalment, il-kalkolu jsir kemm-il sena hemm wara ghaxar snin u, normalment, meta tinghata t-Terminal Bonus iridu jghaddu l-ewwel ghaxar snin, imbaghad, jiddependi fuq it-terminu ta' din il-polza, jigifieri, f'dan il-kaz il-polza kienet ghal 25 sena; u qed nitkellmu fuq 15 years multiplied by the Terminal Bonus li kien jinghata dak iz-zmien.

*Mistoqsi jekk 25 sena ilu konniex ghamilna kalkoli jew konniex dejjem minghalina li l-bonus kien ser ikun at 6.75% jew aktar; konniex nafu li l-affarijiet setghu imorru inqas, ngħid li l-illustration kienet inhadmet jekk l-affarijiet jibqghu kif inhuma, jekk is-6.75 % tibqa' tithallas kif kienet dak iz-zmien. Meta, mbaghad, il-bonus rate iccaqlaq, l-illustration rate iccaqilqet ukoll. Ahna konna nuru dejjem dawn iz-zewg valuri.'*¹⁷

Konsiderazzjonijiet ohra u Konkluzjoni

L-Arbitru għandu quddiemu zewg verzjonijiet: wahda tal-ilmentatur, li jgħid li r-rapprezentanti tal-provditur tas-servizz iggarantixxewlu somma mal-maturità, u l-provditur tas-servizz li jgħid li hu ma kien iggarantixxa xejn izda kien hareg stima.

L-Arbitru jgħid mill-ewwel li l-ilmentatur ma kienx daqshekk konsistenti fuq l-insistenza tiegħu li inghata **garanzija** u lanqas hu konsistenti fuq kemm kellha tkun din is-somma.

Fil-fatt, fl-ilment tiegħu jgħid li :

*'Apparti minn hekk, fuq wara tal-istess quotation il-Bank Manager kien kiteb is-somma ta' Lm80,422 ekwivalenti ghal EUR 187,333, Dok B hawn anness, li skont hu kienet garantita u li dan kien il-worst case scenario u għalhekk fid-data tal-maturità il-valur tal-polza ma kienx ser jinzel taht din is-somma.'*¹⁸

¹⁷ P. 109-110

¹⁸ P. 3

Izda, waqt ix-xhieda tieghu quddiem l-Arbitru, meta qal x'qallu l-istess Charles Vassallo xehed hekk:

'Wara dan kollu kont qed nitkellem mas-Sur Charles Vassallo fl-ufficcju tieghu ftit mumentu wara ... Kitibli bil-handwriting tieghu fuq il-backside ta' DOK A li hu DOK B fejn rega' sostna li c-cifri huma dawn Gejt assigurat ghal darba, darbtejn, tlieta li c-cifra kienet Lm88,900 l-oghla li nista' niehu u worst case scenario niehu Lm64,654'.

Imbaghad, waqt il-kontroezami qal: *'... nghid li l-worst case scenario hu Lm64,000 u mhux Lm80,000.'*

Minn dan kollu jirrizulta li dak li fil-fatt gara kien li Noel Abela hareg il-*quotation* formali u Charles Vassallo, kif xehed hu stess, spjegalu x'jigri jekk ibiddel is-*sum assured*. Kemm Noel Abela u kemm Charles Vassallo cahdu li s-somom li taw lill-ilmentatur iggrantixxewhomlu. U l-ilmentatur innifsu bidel il-figuri bhala l-*worst case scenario* waqt ix-xhieda tieghu ghal dawk li qal fl-ilment.

Ghalhekk l-Arbitru mhux konvint li l-figuri gew moghtija lilu taht garanzija assoluta kif jaghti x'jifhem l-ilmentatur.

Izda l-Arbitru jinnota wkoll li r-rapprezentanti tal-provditur tas-servizz, speċjalment, Noel Abela, li kien qed ibiegh il-polza, hadem l-istima fuq parametri li kien stabbilixxa l-provditur tas-servizz stess dak iz-zmien. U, kif xehed Victor Farrugia, dawn il-parametri l-kumpanija kienet taghmilhom a bazi ta' kif kienu l-*bonuses* fl-1996.

L-Arbitru jinnota li Noel Abela kien spjega lill-ilmentatur li l-*bonuses* ma kinux garantiti izda ma ngabet l-ebda prova mill-provditur tas-servizz li lill-ilmentatur kienu qalulu li dawn l-istimi jistghu ivarjaw bil-kbir kif, fil-fatt, gara. L-ilmentatur issottometta fl-ilment li l-valur tal-polza tieghu fid-data tal-maturità kienet ta' €92,357, li hija ferm izghar mill-anqas figura ikkwotata lill-ilmentatur, jigifieri, s-somma ta' Lm64,654 (€150.603).

L-Arbitru hu konvint li l-ilmentatur xtara din it-tip ta' polza ghaliex kif xehdu r-rapprezentanti tal-provditur tas-servizz, urewh li kien jaqbillu jixtri polza '*endowment*' milli *life cover* biss, biex b'hekk ikun qed jinvesti. Bhala negozjant, l-ilmentatur kien qed jistenna li wara hamsa u ghoxrin sena, l-investment li kien

qed jaghmel, kien se jrendilu *a bazi tar-rati kif kienu dak iz-zmien* u, kif xehed hu stess, qatt ma basar li s-somma fil-maturità kienet ser tvarja daqstant bil-kbir.

Ghalhekk l-aspettattiva tieghu inholqot ghal somma akbar minn dik li fil-fatt thallas mal-maturità.

Galadarba inholqot din l-aspettattiva mill-provditur tas-servizz, din trid tigi onorata.

Ghaldaqstant, ghar-ragunijiet moghtija f'din id-decizjoni, l-Arbitru qed jilqa' l-ilment sakemm dan huwa kompatibbli ma' din id-decizjoni.

Kumpens

Dwar il-kumpens, l-Arbitru jrid jiffissa somma li tkun ekwa, gusta u ragonevoli fic-cirkostanzi partikolari ta' dan il-kaz. L-Arbitru konvint li s-somom indikati fil-kwotazzjoni ma kinux garanzija imma kienu mahduma mill-provditur tas-servizz waqt il-bejgh u li holqu tali aspettattiva.

L-ilmentatur ma kienx daqshekk car fuq xiex bena l-aspettattiva ghaliex l-ewwel qal li bena l-aspettattiva tieghu fil-*worst case scenario* fuq is-somma ta' Lm80,000 li kitiblu Vassallo, imbaghad, qal li l-*worst case scenario* kellu jkun dak ta' jew dik izghar li tidher fuq il-*quotation* ta' Lm64,654, ghalkemm fl-ahhar qal li l-*worst case scenario* kellha tkun din is-somma.

Ghalhekk, filwaqt li l-Arbitru hu konvint li fid-data tal-bejgh inholqot aspettattiva legittima fil-konsumatur ta' somma akbar minn dik tal-maturità, l-Arbitru jrid jasal hu ghal somma li tkun gusta meta jitqiesu c-cirkostanzi kollha partikolari ta' dan il-kaz.

F'dan il-kaz, jidher li fost il-konsiderazzjonijiet li ha l-ilmentatur meta xtara l-polza, kien hemm li din il-polza jista' juzaha bhala garanzija mal-Bank ghal *loans* li kien bi hsiebu jiehu mill-Bank. Hu jghid li fid-data tal-bejgh tal-polza ma kienx ghad kellu *loans* ghan-negozju u r-rapprezentanti tal-provditur tas-servizz ma jiftakrux jekk kellux.

Però, li hu zgur hu, li l-ilmentatur uza din il-polza ghal 21 sena shah billi ippleggjaha mal-Bank kif xehed hu stess,¹⁹ u kif ikkonferma Victor Farrugia fix-xhieda tieghu.²⁰

Barra minn hekk, il-polza halliet rendiment ragonevoli ta' bejn 3% u 4% li ma jistax jinghad li kien wiehed hazin. Fil-fatt, l-ilmentatur ghamel qligh ta' €34,561.

Irid jinghad ukoll li l-ilmentatur ma gab l-ebda prova ta' xi telf ta' opportunità (*opportunity loss*) li seta' investa flusu band'ohra jew li ghamel xi sagrificcji kbar biex ihallas il-*premium*. Però, fil-kalkolu ta' kumpens li ser jaghmel l-Arbitru ser jiehu in konsiderazzjoni wkoll li l-*premium* li hallas l-ilmentatur ma kienx wiehed zghir.

Ghalhekk, meta l-Arbitru qies kollox wasal ghall-konkluzjoni li s-somma li ghandha tinghata lill-ilmentatur b'zieda mas-somma li digà ha fid-data tal-maturità ghandha tkun dik ta' €12,000.

Ghaldaqstant, ai termini tal-Artikolu 26(3)(c)(iv) tal-Kapitlu 555 tal-Ligijiet ta' Malta, l-Arbitru jordna lil MAPFRE MSV Life plc thallas lill-ilmentatur is-somma ta' tnax-il elf ewro (€12,000) b'zieda mas-somma li digà ha fid-data tal-maturità tal-polza.

L-ispejjez ta' din il-procedura huma ghall-provditur tas-servizz.

Dr Reno Borg

Arbitru ghas-Servizzi Finanzjarji

¹⁹ P. 84

²⁰ P. 90